

## Il-Knisja ta' San Ġużepp il-Qadim - iċ-Ċittadella - Għawdex -

Kitba ta' Roderick Busuttil mibni fuq informazzjoni  
ta' Mario Fenech, Kilin u Monsinjur Joe Bezzina

Id-drittijiet tal-propjetà intellettuali (copyright) huma kollha miżmumin mill-awtur/i originali tal-kitba u mis-sit [www.kappellimaltin.com](http://www.kappellimaltin.com). Ikteb lil [webmaster@kappellimaltin.com](mailto:webmaster@kappellimaltin.com) għall-permess biex tuża dan il-matejal.

Waħda mill-eqdem knejjes li niltaqgħu magħhom fil-Gżira ta' Għawdex hija dik li nsibu fi Triq San Ġużepp, fil-parti l-qadima tal-Gran Kastell, illum magħruf bħala iċ-Ċittadella. Din hi l-knisja hi ddedikata lil San Ġużepp u ta' min jgħid li kienet l-ewwel waħda ddedikata lil dan il-qaddis kbir f'Għawdex.

### Orìgini

Jidher li din il-knisja hija waħda mill-aktar qodma li nsibu fil-Gran Kastell. Il-knisja giet mibnija qabel l-Assedju l-Kbir tal-1565 imma dak iż-żmien kienet iddedikata lil San Nikola.

Fiz-żjara tiegħu tal-1575 fiċ-Ċittadella, Monsinjur Dusina kien sab erba' knejjes. Dawn kienu ddedikati lil San Lawrenz, lil San Nikola, lil San Ġwann il-Battista u lis-Salvatur. Jidher li l-aktar waħda qadima minn dawn l-erba' knejjes kienet dik ta' San Lawrenz imma din mid-dehra ma tantx kienet miżmuma fi stat tajjeb, għax Monsinjur Dusina kien iprofanaha. Minħabba l-istat ħażin li kienet fih kien ordna li minflokha jsir salib iżda ordna wkoll li l-użu tagħha ma kellux jinbidel għal xi użu mhux xieraq.

In-nies li qabel kienu jmorru jaqdu s-servizzi spiritwali fil-knisja ta' San Lawrenz bdew imorru fil-knisja ta' San Nikola. Din il-knisja ta' San Nikola kienet l-aktar waħda miżmuma tajjeb u dan xehdu Monsinjur Dusina stess fir-rapport tal-viżta tiegħu. Hu kien qal li kienet fi stat tajjeb għalkemm kien qal ukoll li la kellha rettur, la dħul u lanqas ħwejjeġ oħrajn neċessarji. Minkejja kollox, hu rraporta li l-fidili, iżda, kellhom devozzjoni kbira lejn din il-knisja u li kellha altar u bieb tal-injam.

## **Il-knisja tinbidlilha d-dedika għal dik ta' San Ġużepp**

L-Isqof Baldassare Cagliares (l-uniku Isqof Malti fi żmien il-ħakma tal-Kavallieri ta' San Ġwann) kellu ommu Għawdxija u għalhekk kien iżur lil din il-gżira ta' spiss. Kien hu li ħa ħsieb ibiddel l-għamla ta' din il-knisja fuq il-pjanta tal-arkitekt Vittorio Cassar, li kien jiġi iben il-magħruf Ġirolamo Cassar. Dan ix-xogħol jidher li tlesta fl-1625 minkejja l-fatt li Cassar kien miet fl-1607. Ta' min jirrimarka li Cagliares kien Isqof ta' Malta bejn is-snin 1614 u 1633 u Cassar, li ddisinja l-knisja, miet fis-sena 1607. Dan ifisser li l-interess ta' Cagliares f'din il-kappella kien beda sew qabel ma dan kien laħaq Isqof ta' Malta u baqa' sejjer sakemm il-knisja tlestiet f'nofs l-episkopat tiegħu.

Hawnhekk inbidlet id-dedika ta' din il-knisja għal dik ta' San Ġużepp kif għadha sal-lum. Ta' min jgħid li din kienet l-ewwel knisja f'Għawdex li ġiet iddedikata lil San Ġużepp. L-Isqof Cagliares għammar lil din il-knisja b'kollox fosthom il-kwadru fuq l-altar ewlieni. Dan il-kwadru juri l-Ħarba tal-Familja Mqaddsa lejn l-Egittu u hu attribwit lill-artist magħruf Filippo Paladini (1544 – 1616). Fl-1980 dan il-kwadru tneħħa mill-knisja u llum jinsab fil-Mużew tal-Katidral t'Għawdex. Minfloku tqiegħdet kopja fidila tal-orijinal magħmula minn Ċensu Cordina – dan sabiex l-orijinal jiġi mħares minn serq, vandalizmu jew ħsara oħra.

L-Isqof Cagliares kien bena l-palazz tiegħu fiċ-Ċittadella biswit il-knisja ta' San Ġużepp. Hu ma kien iħalli lil din il-knisja nieqsa minn xejn u kien ħalla legat biex kull nhar ta' Sibt kella tiġi ċelebrata quddiesa fil-knisja. Dan jirriżulta mill-Atti tan-Nutar Gian Pawl di Lorenzi, datati 4 ta' Settembru tal-1625.

Permezz ta' dan il-legat, fuq ordni tal-Kurja maħruġ nhar l-24 ta' Frar tas-sena 1672, il-Kapitlu tal-Kollegġjata kellu jagħmel Għasar Sollenni u Quddiesa Kantata f'din il-Knisja għall-okkażjoni tal-festa ta' San Ġużepp nhar id-19 ta' Marzu ta' kull sena.

## **Il-knisja taqa' fi stat t'abbandun kbir**

F'terrimot li kien seħħ f'Jannar tal-1693 il-knisja ta' San Ġużepp ġarrbet ħsarat kbar tant li ġġarraf is-saqaf tagħha. Għalkemm jidher li ħsara ma tantx ma damet ma ssewwiet, maż-żmien il-knisja intelqet u sfat abbandunata. Il-Kapitlu tal-Katidral ma kompliex josserva l-legat tal-Isqof Cagliares u la beda jsir quddies fiha u lanqas baqgħet tiġi ċelebrata l-festa f'nhar San Ġużepp. Pjan tal-

Isqof Alpheran de Bussan biex jibni orfanatrofju għat-tfajliet qribh (u forsi b'hekk kienet terġa' tiegħu r-ruh), baqgħu ma seħħux.

## **Il-Gvernatur Sir Harry Luke u r-restawr taċ-Ċittadella**

Kien bejn wieħed u ieħor mitejn sena wara li l-knisja kienet giet abbandunata li xi hadd reġa' ħa ħsieb jirrestawraha. Meta Sir Harry Luke inħatar Gvernatur Logutenent tal-gżejjer Maltin fl-1930 kien iddedika ruħu biex jirrestawra u jikkonserva bini b'valur storiku. Fost dawn hu rrestawra ukoll xi bini fiċ-Ċittadella t'Għawdex fosthom Casa Bondi li illum fiha tilqa' l-Mużew tal-Arkejologija t'Għawdex. Meta fl-1937 beda x-xogħol fuq il-Knisja ta' San Ġużepp u tal-Palazz ta' Cagliares sfortunatament hu spiċċa mill-kariga. Għalkemm ix-xogħol ta' restawr fuq il-Palazz ta' Cagliares ma kienx għadu mitmum jidher li x-xogħol fil-knisja ta' San Ġużepp kien mexa sew inkluż li laħqu saru ħnejjiet godda bħal dawk li originarjament kienu fil-knisja. Kieku ma kienx hekk kieku illum m'għanda xejn minn din il-knisja.

Izda jidher li x-xogħol ta' fejda li kien għamel dan il-Gvernatur Ingliż ma tantx gie apprezzat għax ftit snin wara il-knisja ta' San Ġużepp reggħat intelqet għal kollox u reggħet waqgħet fi stat t'abbandun. L-ewwel daħlu l-vandali li serqu u kissru li kien fiha imbagħad bdiet tintuza bħala post fejn jintefa' l-imbarazz tal-Katidral.

## **Il-Knisja kif inhi illum**

Il knisja tinsab fiċ-Ċittadella, fi Triq San Ġużepp kantuniera ma' Triq Bernardu de Opuo. Għandha faċċata sempliċi b'bieb tal-injam kwadru b'pediment triangolari maqsum fuqu. Eżatt fuq il-pediment hemm statwa zgħira ta' San Ġużepp bil-Bambin Ġesù f'idejh. Aktar 'l fuq hemm tieqa tonda bi gwarniċ sempliċi tal-ġebel. Quddiem il-bieb tal-injam hemm rixtellu tal-ħadid li meta l-bieb tal-injam ikun miftuħ, jagħti possibilità li wieħed jara l-knisja minn ġewwa izda mingħajr ma jidhol fiha. Dan isir bħala kompromess bejn sigurtà u aċċess għal din il-knisja.

Minn ġewwa, l-knisja tkompli bis-sempliċità li tibda minn barra. Is-saqaf hu troll u l-art hija taċ-ċangatura tal-franka. Għandha altar wieħed mal-faċċata, li jistrieħ fuq pedestall fil-parti tan-nofs tiegħu u fuq erba' kolonni zgħar fit-truf. L-altar tasal għalih billi titla' tarġa.

Fuq l-altar hemm kwadu ovali li juri lis-Sagra Familja, b'San Ġużepp fuq il-xellug, il-Madonna fuq il-lemin u biċ-ċkejken Ġesù fin-nofs. Dan il-kwadru hu mdawwar bi gwarniċ ornamentali kemxejn elaborat skolpit fil-ġebbla.

Aktar 'il fuq hemm il-pittura titolari (kopja) tal-Paladini li turi lis-Sagra Familja fil-ħarba tagħhom lejn l-Egittu. Fin-nofs jidhru l-Madonna fuq ħmara bil-Bambin f'idejha u b'San Ġużepp jigwidahom. Jidher ukoll Anġlu jurihom it-triq.

L-arzella fuq il-kwadru titolari ukoll turi ' San Ġużepp u l-Madonna, iżda din id-darba fil-glorja quddiem it-Trinità Qaddisa fis-sena. Bi prominenza fin-nofs jidher San Ġużepp quddiem it-Trinità Qaddisa, miżmum minn żewġ putti żgħar. Il-Madonna tidher fuq in-naħa tax-xellug tal-kwadru filwaqt li fuq in naħa tal-lemin jidhru żewġt anġli kemxejn kbar.

Fil-knisja hemm ukoll statwa ta' San Ġużepp.

### **Il-Knisja ta' San Ġużepp restawrata mill-ġdid**

Kien eżattament l-għada tal-festa ta' Santa Marija tas-sena 1973 meta grupp ta' rġiel iddeċidew li għandhom jagħmlu xi ħaġa biex din il-Knisja tingħata lura d-dinjità li tixirqilha. Dawn kienu Dun Tony Mercieca, is-Seminaristi Leli Magro u Toni Spiteri, Ġużeppi u Vitor Vella Gauci u grupp ta' Abbatini mill-Katidral. Dawn bdew ix-xogħol ta' tindif, tneħħija ta' terrapien u imbarazz biex imbagħad ikun jista' jibda x-xogħol ta' restawr proprju.

L-iskultur Toni Camilleri ħa ħsieb li jsir ix-xogħol ta' altar ġdid b'disinn viċin ta' dak li kien hemm qabel, filwaqt li mill-Knisja tal-Patrijiet Kappuċċini nġiebu partijiet minn altar antik biex jintużaw għall-altar il-ġdid. Meta n-nies rat li din il-Knisja qiegħda tiġi rrestawrata, għamlet il-kuraġġ u bdiet tgħin mill-aħjar li setgħet. L-artist Ċensu Cordina pinga l-kwadru li ħa post dak li kien hemm qabel għax dan kien tpoġġa fil-Mużew tal-Katidral. Mons. Pawlu Cauchi offra żewġ ħwat għall-ilma mbierek u sett gandlieri li qabel kienu fil-Knisja ta' Savina fir-Rabat filwaqt li benefatturi oħra offrew sett kwadri tal-Via Sagra u lampieri. Kienet ukoll instabet linfa antika tal-ħadid li kienet tintuża fil-korsija tal-Katidral u dendluha f'din il-knisja.

Kien jum sabiħ dak tad-19 ta' Marzu 1975 meta l-Knisja giet miftuħa mill-ġdid għall-pubbliku minn Dun Ġużepp Saliba. Dakinhar kienet inqrat il-Barka Speċjali li kien bagħat il-Qdusija tiegħu l-Papa Pawlu VI lill-Abbatini għax-xogħol siewi li kienu wettqu. Il-Knisja giet sollennement imbierka mill-Eċċellenza tiegħu Mons.

Nikol Cauchi, Isqof t'Għawdex u ddikjarata miftuħa għall qima tal-pubbliku nhar l-14 ta' Awissu tal-1976. Minn dakinhar 'il quddiem din il-Knisja baqgħet tiġi ddekorata u għall-okkażjoni tal-festa ta' San Ġużepp, li tiġi ċċelebrata nhar id-19 ta' Marzu, jiġu mżanzna diversi opri godda.

Fl-okkażjoni tal-festa, il-Knisja tkun miftuħa għall-pubbliku minn jiem qabel. F'nhar il-festa wara nofsinhar ikun hemm Quddiesa bil-kant u bl-omelija, jitkanta l-Innu u ssir ċelebrazzjoni Ewkaristika.

Ir-rettur tal-knisja bħalissa huwa Mons. Joe Bezzina. Tkun ħaġa xierqa li kieku din il-knisja tkun miftuħa aktar spiss, u tiġi inkluża fil-lista ta' postijiet ta' interess li għandhom iżuru t-turisti meta dawn ikunu fiċ-Ċittadella.